

# پاکستانی تہذیب و ثقافت پر اسلامی اقدار کے اثرات، ایک جائزہ

فضہ مسلم، ریسرچ اسکالر، شعبہ علوم اسلامی جامعہ کراچی

## Abstract

Culture is a reflection of our lifestyle and thoughts. Social relationships, living standards, arts, knowledge and literature, beliefs, ethics and customs, rituals and practices, acts of love and affections and family ties are the different elements of civilization. But to live and express life to their format is culture. Although there are many ways of cultural expressions, but from top listed (expressions) that identifies culture, are those specific expressions, like traditions, knowledge and literature and arts. Pakistani society and culture consists of Baloch and Pashtun in west (of Pakistan), old tribes like Punjabis, Kashmiris, Sindhis in east (of Pakistan), refugees (Muhajreen), Makranis in the south (of Pakistan) and other ethnic groups. In north, Wakhi, Balti and Shina (are also the part of culture and society of Pakistan). Similarly, the ethnic groups like, Turkish peoples, Persians, Arabs and other south Asians, East Asians and Middle East's neighboring countries, has influenced Pakistani culture. In this article, we will review the impacts of Islamic values in Pakistani Culture and civilization.

## تعارف

تہذیب و ثقافت ہماری طرز زندگی اور سوچ کا مظہر ہوتی ہے۔ سماجی رشتے، رہن سہن، فنونِ لطیفہ، علم و ادب، عقائد، اخلاق و عادات، رسم و رواج، عشق و محبت کے سلوک اور خاندانی تعلقات تہذیب کے مختلف عناصر ہیں۔ مگر ان کے طرز پر زندگی گزارنا اور اس کا اظہار کرنا ثقافت ہے یوں تو ثقافتی اظہار کے لاتعداد طریقے ہیں مگر جن کی بدولت ثقافت کی شناخت ہوتی ہے وہ مخصوص اظہارات ہیں جن میں سرفہرست رسم و رواج، علم و ادب اور فنونِ لطیفہ ہیں۔ پاکستان کا معاشرہ اور ثقافت مغرب میں بلوچ اور پشتون اور قدیم دردد قبائل جیسے پنجابیوں، کشمیریوں، مشرق میں سندھیوں، مہاجرین، جنوب میں کمرانی اور دیگر متعدد نسلی گروہوں پر مشتمل ہے جبکہ شمال میں واکھی، بلتی اور شینا اقلیتیں۔ اسی طرح پاکستانی ثقافت ترک عوام، فارس، عرب، اور دیگر جنوبی ایشیائی، وسطی ایشیاء اور مشرق وسطیٰ کے عوام کے طور پر اس کے ہمسایہ ممالک، کے نسلی گروہوں نے بہت زیادہ متاثر کیا ہے۔ زیر نظر آرٹیکل میں ہم پاکستانی تہذیب و ثقافت پر اسلامی اقدار کے اثرات کا جائزہ لیں گے۔

تہذیب:

تہذیب و تمدن اور ثقافت عربی زبان کے الفاظ ہیں۔ اردو میں بھی استعمال ہوتے ہیں۔ لفظ تہذیب کا مادہ ”ہذب“ ہے جس کے معانی درست کرنا، پودوں اور درختوں کی شاخ تراشی کرنا اصلاح کرنا۔ (۱)

فیروز لغات میں تہذیب کے معنی سائستگی، خوش اخلاقی ہیں۔ (۲)

انگریزی میں اس کا مترادف لفظ کلچر Culture ہے۔ انگریزی میں یہ لفظ ابتداء میں صرف کاشت کاری کیلئے استعمال ہوتا تھا۔ چنانچہ سترہویں صدی تک یہ لفظ درختوں کی نشوونما اور کاشت کاری کیلئے ہی استعمال ہوتا رہا۔ (۳)

سید حسن کے مطابق:

”کسی معاشرے کی با مقصد تخلیقات اور سماجی اقدار کے نظام کو تہذیب کہتے ہیں۔ تہذیب معاشرے کی طرز زندگی اور طرز فکر و احساس کا جو ہر ہوتی ہے۔ چنانچہ زبان، آلات و اوزار پیداوار کے طریقے اور سماجی رشتے رہن سہن، فنون لطیفہ، علم و ادب، فلسفہ و حکمت، عقائد و فلسوں، اخلاق و عادات، رسوم و روایات عشق و محبت کے سلوک اور خاندانی تعلقات وغیرہ تہذیب کے مختلف عناصر ہیں“ (۴)

”کلچر معاشرے کے مجموعی طرز عمل میں ظاہر ہوتا ہے اور طرز عمل معاشرے کے ان بنیادی اداروں میں متعین ہوتا ہے۔ جنہیں ہم مذہب، معیشت، فنون و ہنر، سیاست، زبان، علم و سائنس وغیرہ کے نام سے موسوم کرتے ہیں“ (۵)

ثقافت:

ثقافت عربی لفظ ہے جس سے مراد کسی قوم یا طبقے کی تہذیب ہے۔ ثقافت اکتسابی یا ارادی یا شعوری طرز عمل کا نام ہے۔ اکتسابی طرز عمل میں ہماری وہ تمام عادات، افعال، خیالات اور رسوم اور اقدار شامل ہیں جن کو ہم ایک منظم معاشرے یا خاندان کے رکن کی حیثیت سے عزیز رکھتے ہیں یا ان پر عمل کرتے ہیں یا ان پر عمل کرنے کی خواہش رکھتے ہیں۔ تاہم ثقافت یا کلچر کی کوئی جامع و مانع تعریف آج تک نہیں ہو سکی۔ البتہ دیگر کئی پہلو سے اس کی وضاحت کی گئی ہے۔ جیسا کہ آئندہ آنے والی تعریفوں سے واضح ہو جائے گا۔

تہذیب کا ہم معنی ایک لفظ ثقافت ہے۔ اس کا مادہ ثق ف ہے۔ اس کے معانی ہیں سیدھا کرنا، مہذب بنانا

اور تعلیم دینا۔ (۶)

ایک تعریف یوں بیان کی گئی ہے:

ثقافت یعنی ایک معاشرے اور ایک قوم کی اپنی خصوصیات اور عادات و اطوار، اس کا طرز فکر، اس کا دینی نظریہ، اس کے اہداف و مقاصد، یہی چیزیں ملک کی تہذیب کی بنیاد ہوتی ہیں۔ یہی وہ بنیادی چیزیں ہیں جو ایک قوم کو شجاع و غیور اور خود مختار بنا دیتی ہیں اور ان کا فقدان قوم کو بزدل اور حقیر بنا دیتا ہے۔۔ (۷)

فراز تنویر کے مطابق:

ثقافت، کسی قوم کی شناخت اور دیگر اقوام سے کسی قوم کی انفرادیت کے اظہار میں کلیدی اہمیت رکھتی ہے دنیا کی تقریباً ہر قوم کی علیحدہ علیحدہ ثقافت ہے جو ہر ایک قوم کی کسی دوسری قوم سے منفرد اور ممتاز حیثیت کو ظاہر کرتی ہے ہر محبت قوم فرد اپنی ثقافت سے محبت کرتا ہے اور دنیا میں اپنی ثقافت کے باعث ہی جانا پہچانا جاتا ہے ہر وہ قوم جو دنیا میں اپنی جداگانہ حیثیت قائم رکھنا چاہتی ہے اس کے افراد اپنی ثقافت سے محبت رکھتے ہیں کہ یہ ثقافت ہی کسی قوم کی پہچان ہوتی ہے اپنی ثقافت کو ترک کرنا اور کسی دوسری قوم کی ثقافت کو اختیار کرنا گویا اپنی شناخت اور اپنی پہچان گنوا دینے کے مترادف ہے جبکہ اپنی قومیت اور اپنی شخصیت کو قائم رکھنا ہی اپنے قومی تشخص کی حفاظت کرنا ہے۔ (۸)

اگر ہم تہذیب و ثقافت میں موجود تمام خصوصیات کو اکٹھا کریں جن میں رسم و رواج، عادات، فنون و ہنر، مذہب اخلاقیات، فلسفہ، حکمت، آلات و اوزار، رہن سہن، سماجی رشتے، علم و ادب، عشق و محبت کے سلوک جیسی خصوصیات کی بدولت ثقافت دو اقسام میں تقسیم ہوتی ہے:

۱۔ مادی ثقافت      ۲۔ غیر مادی ثقافت

مادی ثقافت:

مادی ثقافت میں انسان کی بنائی ہوئی اشیاء جن کو ہم دیکھ سکتے ہیں، شامل کی جاتی ہے۔ مادی ثقافت میں شامل اشیاء کو تہذیب سے موسوم کرتے ہیں۔ بقول سبط حسن: ”بامقصد تخلیقات کا نام تہذیب ہے“۔ (۹) جو انسان کی تخلیق کردہ اشیاء ہیں وہ ہماری تہذیب کا حصہ کہلاتی ہیں۔

غیر مادی پہلو:

غیر مادی ثقافت سے مراد تصورات، خیالات، اقدار، مذہب فنون ہیں۔ یعنی ثقافت کے اظہار کا ذریعہ غیر مادی ثقافت ہے اور تہذیب کے اظہار کا ذریعہ مادی ثقافت ہے۔ ثقافت بذات خود اپنے اندر کچھ خصوصیات رکھتی ہے۔

اسلامی اقدار:

کسی بھی تہذیب و ثقافت کی تشکیل میں اس کے عقائد بنیادی حیثیت رکھتے ہیں۔ عقائد ہی کے ذریعے انسان

کی پہچان ہوتی ہے۔ ظاہر ہے جو انسان عقیدہ رکھتا ہوگا وہ اسی کی پرچار کرے گا۔ لیکن شخصیت کے بننے میں عقائد سے نکلنے والی اقدار کا ہاتھ ہوتا ہے۔ اسلامی تہذیب و ثقافت کی طرف قرآن نے یوں اشارہ کیا ہے:

ذَلِكَ بِأَنَّ اللَّهَ نَزَّلَ الْكِتَابَ بِالْحَقِّ وَإِنَّ الَّذِينَ اخْتَلَفُوا فِي الْكِتَابِ لَفِي شِقَاقٍ بَعِيدٍ لَيْسَ الْبِرَّ أَنْ تُولُوا وَجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ وَآتَى الْمَالَ عَلَى حُبِّهِ ذَوِي الْقُرْبَىٰ وَالْيَتَامَىٰ وَالْمَسْكِينِ وَابْنَ السَّبِيلِ وَالسَّائِلِينَ وَفِي الرِّقَابِ وَأَقَامَ الصَّلَاةَ وَآتَى الزَّكَاةَ وَالْمُوفُونَ بِعَهْدِهِمْ إِذَا عَاهَدُوا وَالصَّابِرِينَ فِي الْبَأْسَاءِ وَالضَّرَّاءِ وَحِينَ الْبَأْسِ أُولَٰئِكَ الَّذِينَ صَدَقُوا وَأُولَٰئِكَ هُمُ الْمُتَّقُونَ (١٠)

نیکی اس کا نام نہیں ہے کہ تم بس نمازوں میں اپنا منہ مشرق کی طرف کرتے ہو یا مغرب کی طرف۔ بخلاف اس کے نیکی تو اس شخص کی ہے جو ایمان لائے اللہ اور یوم آخرت اور فرشتوں اور کتاب اور انبیاء پر اور وہ جو اپنا مال اسے عزیز رکھنے کے باوجود قربت داروں، یتیموں، مساکین، مسافروں اور سوال کرنے والوں کے دے اور لوگوں کی گردنیں چھڑانے میں خرچ کرے اور وہ نماز قائم کرے، زکوٰۃ دے اور وہ لوگ جو وعدہ کریں تو ایفا کرنے والے ہوں اور وہ لوگ جو سخت حالات میں اور مصیبت کے مواقع پر اور (جنگ) کے مصائب میں صبر سے کام لینے والے ہوں، یہ ہیں وہ لوگ جو سچے نکلے اور یہی لوگ ہیں جو اہل تقویٰ ہیں۔

یہاں افکار و اعمال اور اعتقادات و اخلاق سبھی کچھ مذکور ہے۔ مصلیٰ سے لیکر میدان جنگ تک سارے مراحل سامنے اور مالی اور اقتصادی امور بھی شمار کئے گئے ہیں۔ ان تمام باتوں کو اختیار کر کے انسان اپنی پوری زندگی کو ایک خاص نقطے پر ڈھال سکتا ہے اور اس کیلئے انسان کو امر بالمعروف اور نہی عن المنکر کا فریضہ انجام دینا ہوگا۔

دوسری طرف ارشادِ باری ہے:

وَلَقَدْ بَعَثْنَا فِي كُلِّ أُمَّةٍ رَسُولًا أَنِْ اعْبُدُوا اللَّهَ وَاجْتَنِبُوا الطَّاغُوتَ (١١)

اور ہم نے ہر امت کے اندر کوئی کوئی نہ کوئی رسول (اس پیغام کے ساتھ) مامور کیا کہ اللہ کی عبادت کرو اور طاغوت سے کنارہ کشی اختیار کرو۔

طاغوت ہر وہ چیز ہے جو ہمیں برائی کی طرف لے جائے یا برائی کا سبب بنے۔ طاغوت افراد بھی ہو سکتے ہیں یہ انسان کے منفی نظریات یا سوچ بھی ہو سکتی ہے۔ طاغوت سیاسی اور اقتصادی نظام بھی ہو سکتا ہے غرض جس شکل میں بھی طاغوت کا وجود ملے اس سے انکار اور نفرت ایک مسلمان پر لازم ہے۔ اسلام ایک عالمگیر مذہب ہے۔ یہ نہیں کہتا کہ افراد

اپنی حد تک اس کے کچھ تقاضے پورے کر کے فارغ ہو جائیں بلکہ ان کے ہاتھ ایک عظیم الشان فریضہ اور مشن سونپ گیا ہے۔

ارشاد بانی ہے:

وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ (۱۲)  
اور چاہئے کہ تم میں سے کچھ لوگوں پر مشتمل ایسا گروہ اٹھے جو (لوگوں کو) بھلائی کی طرف پکارے۔ نیکی کا حکم دے اور بدی سے روکے۔

خدا نے انسان کا ہر طرح سے ہدایت کا سامان مہیا کیا ہے۔ اس آیت سے استدلال کرتے ہوئے ہم کہہ سکتے ہیں کہ وہ نیکی اور بھلائی کا حکم دینے والا گروہ (اساتذہ) کا ہوگا۔ پھر خدا نے فرمایا ہے:

يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ تَتَّقُونَ الَّذِي جَعَلَ لَكُمْ الْأَرْضَ فِرَاشًا وَالسَّمَاءَ بِنَاءً وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا لَكُمْ فَلَا تَجْعَلُوا لِلَّهِ أَنْدَادًا وَأَنْتُمْ تَعْلَمُونَ (۱۳)

لوگو! اپنے پروردگار کی عبادت کرو جس نے تم کو اور تم سے پہلے لوگوں کو پیدا کیا تاکہ تم (اس کے عذاب سے) بچو، جس نے تمہارے لئے زمین کو بچھونا اور آسمان کو چھت بنا یا اور آسمان سے مینہ برساکر تمہارے کھانے کے لئے انواع و اقسام کے میوے پیدا کئے۔ پس کسی کو خدا کا ہمسرہ بناؤ۔ اور تم جانتے تو ہو۔

اسی حقیقت کو دوسری آیت میں یوں بیان فرما رہا ہے:

يَا أَيُّهَا الَّذِينَ آمَنُوا لَا تَحْرِمُوا طَيِّبَاتِ مَا أَحَلَّ اللَّهُ لَكُمْ وَلَا تَعْتَدُوا إِنَّ اللَّهَ لَا يُحِبُّ الْمُعْتَدِينَ وَكُلُوا مِمَّا رَزَقَكُمُ اللَّهُ حَلَالًا طَيِّبًا وَاتَّقُوا اللَّهَ الَّذِي أَنْتُمْ بِهِ مُؤْمِنُونَ (۱۴)

اے ایمان والو! جو پاک چیزیں اللہ نے تمہارے لئے حلال کی ہیں انہیں حرام نہ کرو اور حد سے تجاوز نہ کرو۔ اللہ کو زیادتی کرنے والے سخت ناپسند ہیں۔ جو کچھ حلال و طیب رزق اللہ نے تم کو دیا ہے اسے کھاؤ پیو اور اس خدا کی نافرمانی سے بچتے رہو جس پر تم ایمان رکھتے ہو۔

خدا نے اتنا کچھ نوازتے ہوئے بھی انسان کو مالک نہیں بنایا بلکہ امین بنایا ہے۔ قرآن کی وساطت سے باری تعالیٰ نے انسانیت کو بیش بہا انعامات سے نوازا ہے۔ سب سے بڑا انعام وحدت انسانیت کا تصور ہے۔ اس نے انسان کو یہ بتا دیا کہ تمام نوع بشری ایک ہی خاندان ہیں۔ اس کے مختلف افراد کے مابین رنگ نسل زبان اور جغرافیائی تعلق کی بنیاد پر تفریق سراسر باطل ہے۔ ان کے درمیان اگر کوئی شے وجہ امتیاز ہے تو وہ صرف خدا خونی اور پرہیزگاری ہے۔ شیطان کے

پیدا کردہ امتیازات نے انسان کی فطری وحدت کو پارہ پارہ کر کے انسان کو انسان کا دشمن بنا دیا ہے۔ خدا کے نزدیک انسانی آبادی کی تقسیم صرف دو طبقوں میں ہے۔ ایک پرہیزگار و متقی اور دوسرا اس کے علاوہ، اللہ کے ہاں کوئی تقسیم نظر نہیں آتی۔ ارشاد باری ہے:

يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَىٰكُمْ إِنَّ اللَّهَ عَلِيمٌ خَبِيرٌ (۱۵)

اے لوگو! ہم نے تم (سب کو) ایک مرد اور ایک عورت سے پیدا کیا ہے اور تمہیں مختلف قومیں اور خاندان بنا دیا ہے کہ ایک دوسرے کو پہچان کر سکو۔ بے شک تم میں سے جو پرہیزگار ہے وہی اللہ کے نزدیک معزز تر ہے۔

سطور بالا میں ذکر کی گئیں قرآنی آیات کے مطالعہ سے ہمیں وہ اقدار ملتی ہیں جو اسلامی تہذیب کا خاصہ ہونی چاہیے اور جن کی وجہ سے یہ تہذیب دوسری تہذیبوں سے ممتاز نظر آتی ہے۔ مزید وضاحت کیلئے مندرجہ ذیل نکات بیان کرتے ہیں:

- ۱۔ ہماری اسلامی تہذیب کا سب سے اہم نقطہ صلہ رحمی ہے۔ عزیز رشتے داروں کے ساتھ میل جول رکھنا، ان کی خبر گیری کرنا، اگر عزیز رشتے داروں میں کچھ غریب ہیں تو ان کی مدد کرنا اور قرابت داری کو احترام کی نگاہ سے دیکھنا، ایک دوسرے کی ہر طرح سے معاونت کرنا ہماری اقدار کا حصہ ہے۔
- ۲۔ معاشرے میں مساوات کو فروغ دینا، قرآن کی تاکید بھی یہی ہے کہ کسی کو کم نہ کسی کو زیادہ بلکہ برابری اور مساوات کے ساتھ حسن سلوک کا حکم ہے۔
- ۳۔ معاشرے کے محتاج لوگوں کا خیال رکھو، ضرورت مند کی ضرورت پوری کرنے کا خیال رکھو کہ یہ اللہ کی طرف سے ہمارا فرض ہے۔
- ۴۔ بیمار کی ددری کرو اگر کوئی عزیز بیمار ہے تو اس کی عیادت کرو کیونکہ حدیث میں آیا ہے کہ عیادت کیلئے جانے والے اور عیادت کرنے والے دونوں کی عمر اللہ دراز کرتا ہے۔ (۱۶)
- ۵۔ خوف خدا بھی ہماری اقدار کا حصہ ہے۔ انسان کو یہ خوف رہے کہ اس کا ہر عمل خدا کے سامنے ہے۔ وہ خدا جو ہر جگہ موجود ہے اور بند کمرے میں بھی اپنے رب کی موجودگی اسے گناہ سے باز رکھے۔ اس کی بدولت معاشرے میں جرائم بھی کم ہوں گے اور کوئی بھی کسی کے ساتھ زیادتی نہیں کرے گا۔ یہ زیادتی چاہے معاشرتی ہو یا سماجی، انسان خوف خدا رکھتے ہوئے برائی سے دور رہے گا۔
- ۶۔ اخلاقیات ہماری سب سے بڑی نشانی اور ہماری اقدار کا سب سے اہم حصہ ہے۔ انسان کی معلوم علمی تاریخ

میں بھی اخلاقیات کا بنیادی ماخذ ہمیشہ مذہب ہی رہا ہے۔ یہ مقدمہ کہ انسان اصلاً ایک اخلاقی وجود ہے، سب سے پہلے مذہب ہی نے پیش کیا۔ اس لئے بیسویں صدی میں جب اس خیال کو قبولیت عام ملی کہ انسان کے جملہ معاملات کی اصلاح کے لیے تہا عقل کی رہنمائی کفایت کرتی ہے تو اس کے نتیجے میں لبرل اخلاقیات کے تصور نے جنم لیا۔ اس طرح انسان اپنی دانست میں وحی سے بے نیاز ہو گیا۔ اسی خیال کے زیر اثر آج ہمارے ہاں بھی بعض لوگ مذہب اور اخلاقیات کو الگ الگ سمجھتے ہیں۔ اخلاقیات گزرتے وقت کے ساتھ ہمارے معاشرے سے ختم ہوتی جا رہی ہیں۔ اخلاقیات کا دائرہ بے انتہا وسیع ہے مگر ہم نے اخلاقیات کا دامن چھوڑ دیا ہے۔ آج ہمارے معاشرے میں اس قدر افراتفری پھیلی ہوئی ہے اور سوتے پہ سوگہ اپنی اقدار کو بھول گئے ہیں اور اس قدر پستی کی طرف دھکیل دیئے گئے ہیں کہ خود کو مسلمان کہتے اور سوچتے ہوئے شرم محسوس ہوتی ہے۔ اب تک اقدار کے حوالے سے جو ہم نے گفتگو کی وہ دراصل وہ باتیں ہیں جو ہم اپنے معاشرے میں دیکھ رہے ہیں کہ بہ حیثیت پاکستانی اسلامی تہذیب رکھتے ہوئے ہمیں یہ سوچنا چاہئے لیکن جب ہم اسلامی ثقافت کی بات کرتے ہیں تمام مصنفین اور محققین کی باتوں سے قطع نظر ہماری عقل کا دائرہ اس محور تک جا کر انک جاتا ہے کہ جس کی بنیاد چودہ سو سال پہلے رکھی گئی آج وہ غیر کی ثقافت کی محتاج ہو کر رہ گئی ہے۔

پاکستان میں اسلامی تہذیب و ثقافت کی تشکیل:

کوئی بھی قوم جب ایک نظریہ لے کر کسی بھی ملک میں وارد ہو یا اس نظریے کی بنیاد پر ملک حاصل کرے تو وہ نظریہ اسی قوم کی بنیاد ہوگا۔ پاکستان بھی ایک اسلامی نظریے کی بنیاد ہے۔ پاکستانی مسلمانوں کی ثقافت اسلامی ثقافت ہے۔ بلاشبہ مسلمانان ہند نے جس مملکت کیلئے جدوجہد کی تھی اس کا منشا یہی تھا کہ مسلمان اپنی تہذیبی و ثقافتی زندگی کو درست انداز میں گزار سکیں۔ تقسیم ہند سے قبل مسلمان اور ہندو دو الگ الگ قومی وجود رکھنے کے باوجود ایک ساتھ رہنے پر مجبور تھے۔ نظریات و عبادات، تہذیب و ثقافتی جیسی مبادیات زندگی بھی الگ الگ تھیں۔ مسلمان کو شروع سے ہی یہ احساس تھا کہ وہ تہذیبی و ثقافتی طور پر ہندوؤں سے الگ قوم ہیں۔ لہذا پاکستان بھی انہی نظریات و فکریات کے تناظر میں معرض وجود میں آیا۔ مولانا مفتی متین الرحمن عثمانی لکھتے ہیں:

”برصغیر کی تقسیم سے قبل ہندوستان میں مسلمانوں پر کسی چیز کی بندش نہیں تھی وہ آزادی کے ساتھ فرض اور مستحسن عبادات کی ادائیگی کر سکتے تھے۔ تبلیغ پر کوئی پابندی نہیں تھی۔ اسلامی مدارس پر حکومت کی کوئی روک ٹھوک نہیں تھی۔ قربانی کی کہیں مخالفت نہیں تھی۔ تعلیم گاہوں میں عربی فارسی اور اردو کے پڑھانے کو ممنوع قرار نہیں دیا گیا تھا۔ یہ سب آزادیاں ہندوستان کے مسلمانوں کو حاصل تھیں وہ ان سے فائدہ اٹھا سکتے تھے

اور اٹھارہ تھے۔ ان تمام دینی اور دنیاوی سہولیات کے باوجود حدود اللہ کا نفاذ اس مخلوط معاشرے میں ممکن نہیں تھا۔ اسکی وجہ یہ تھی کہ مسلمانوں کے ہاتھ میں قانون کی طاقت نہیں تھی اور حکومت میں ان کا عمل دخل نہیں تھا“ (۱۷)

مسلمان صرف اس لئے علیحدہ مملکت کیلئے کوشاں تھے کہ ان کے پاس زندگی گزارنے کا دستور موجود تھا اور وہ اپنی الگ ریاست میں اس کا نفاذ کرنا چاہتے تھے اور وہ خدا کے قانون کا نفاذ تھا۔ ایک ایسا عالمگیر قانون جس میں انسان کی پوری زندگی کا دستور موجود ہے جو ہمیں چودہ سو سال پہلے مل گیا تھا۔ اب اگر ہم پروفیسر محمد راشد کی اسلامی تہذیب کی تعریف پر غور کریں تو بات مزید واضح ہو جاتی ہے۔ موصوف لکھتے ہیں: ”اسلامی تہذیب سے مراد وہ اسلامی عقائد ہیں جن پر ایمان لا کر ایک شخص مسلمان کہلاتا ہے اور ایک مخصوص طرز فکر اختیار کرتا ہے۔ اسلامی عقائد میں ایک خدا کو ماننا، اس کے فرشتوں، رسولوں، کتابوں، اور آخرت کی زندگی پر ایمان لانا ضروری ہے۔ ان نظریات کے مطابق مسلمان اپنی زندگی میں اللہ کے دیئے ہوئے قوانین (قرآن) پر عمل کرتے ہیں اور اسی طرح کی اسلامی معاشرت اسلامی تمدن کہلاتی ہے جس میں کلمہ طیبہ کو ماننے والے نظام مساجد و صیام، زکوٰۃ کی ادائیگی اور حج کا بالخصوص التزام ہوتا ہے“ (۱۸)

بعض مصنفین نے تہذیب اسلامی کے حقائق ضرور گنوائے ہیں۔ امتیازی اور صاف کا عمدہ ذکر کیا گیا ہے مگر ان کے بیان کے طول و عرض سے تہذیب اسلامی کی کسی متفقہ تعریف کو اخذ کرنا مشکل ہے۔ (۱۹)

مسلمانوں میں ایک الگ ریاست کے قیام کا جنون اس لئے پیدا ہوا تھا کہ جہاں صرف شریعت کا نفاذ ہو ورنہ اپنے تمام افکار اسلامی تو وہ ادا کر بھی رہے تھے۔ اب سوال یہ پیدا ہوتا ہے کہ مسلمان کس چیز میں آزادی کے خواہاں تھے؟ اس سوال کا جواب ہمیں اس وقت ملے گا جب ہم ان بنیادوں کو زیر بحث لائیں جس کی وجہ سے یہ ایک عالمگیر تہذیب ہے اور جس کے اہم عناصر ہمارے موضوع کے مطابق یہ ہیں:

۱۔ عقائد      ۲۔ عبادات      ۳۔ اقدار

عقائد کو ہم اس لئے زیر بحث لائیں گے تاکہ ہم ان کے ذریعے اپنی اسلامی اقدار تک پہنچ سکیں۔ جبکہ عبادات و اقدار پر ہم تفصیلی گفتگو سے پرہیز کریں گے کیوں کہ یہ ہمارے موضوع کا حصہ ہے بنیاد نہیں۔

عقائد:

انسان کی شخصیت کے جائزے میں اس کے اعتقادات کا بہت عمل دخل ہے کسی بھی مذہب کی بنیاد اس کے عقائد

ہوتے ہیں اسلامی عقائد کی بنیاد تین نکات پر ہے:

۱۔ توحید      ۲۔ رسالت      ۳۔ آخرت



حدیث کی معرفت کتاب صحیح بخاری میں ذکر ہے:

قال رسول الله ﷺ بُنِيَ الْإِسْلَامُ عَلَى خَمْسٍ، شَهَادِنِ اِلْاِلهِ اِلْاِلهِ وَاِنْ مُحَمَّدًا رَسُوْلَ  
اللهِ وَاِقَامَ الصَّلَاةِ وَاِيْتَاءِ الزَّكَاةِ، وَالْحَجِّ، وَصَوْمِ رَمَضَانَ (۲۰)

اسلام کی بنیاد پانچ چیزوں پر ہے اول اس بات کی شہادت کہ دنیا میں اللہ کے سوا کوئی معبود نہیں اور محمد ﷺ اللہ  
کے رسول ہیں دوسرے نماز پڑھنا، تیسرے زکوٰۃ دینا، چوتھے حج کرنا پانچواں رمضان میں روزے رکھنا۔

ہمارے لئے سب سے اہم نقطہ نگاہ قرآن کا۔ ہے قرآن کہتا ہے کہ نسل انسانی کا آغاز حضرت آدم علیہ السلام  
اور حوا علیہا السلام کی پیدائش سے ہوا ہے اور انسانوں کی رہنمائی اور رہبری کیلئے انبیاء کرام کی آمد کا سلسلہ شروع ہوا۔ ارشاد  
ربانی ہے:

كَانَ النَّاسُ أُمَّةً وَاحِدَةً فَبَعَثَ اللَّهُ النَّبِيِّنَ مُبَشِّرِينَ وَمُنذِرِينَ وَأَنْزَلَ مَعَهُمُ الْكِتَابَ  
بِالْحَقِّ لِيَحْكُمَ بَيْنَ النَّاسِ فِيمَا اخْتَلَفُوا فِيهِ (۲۱)

پہلے سب لوگ ہی گروہ تھے پھر جب ان میں اختلاف ہوا تو اللہ نے نبی بھیجے جو خوش خبری دینے اور ڈراتے  
تھے اور ان کے ساتھ سچی کتاب بھی نازل کی تاکہ اللہ اختلافی باتوں میں لوگوں کے درمیان فیصلہ کر دے۔

توحید اصل میں تمام انبیاء و اوصیا کا اصلی ہدف رہا ہے کیونکہ ذات باری تعالیٰ ہی ہے وہی تمام موجودات اور  
کائنات میں انجام پائی جانے والی تدابیر کا مظہر ہے۔

ارشاد ربانی ہے:

وَمَا أُمِرُوا إِلَّا لِيُعْبَدُوا اللَّهَ مُخْلِصِينَ لَهُ الدِّينَ حُنَفَاءَ وَيُقِيمُوا الصَّلَاةَ وَيُؤْتُوا الزَّكَاةَ  
وَذَٰلِكَ دِينُ الْقَيِّمَةِ (۲۲)

اور ان کو حکم تو یہی ہوا تھا کہ اخلاص عمل کے ساتھ خدا کی عبادت کریں (اور) یکسو ہو کر اور نماز پڑھیں اور  
زکوٰۃ دیں اور یہی سچا دین ہے۔

یہ مسلمانوں کا نصب العین ہے جس کی وجہ سے اسلامی تہذیب ایک جداگانہ اور مخصوص تہذیب کی حامل بنتی  
ہے۔ مولانا مودودی کہتے ہیں:

اسلام نے زندگی کا جو نصب العین مقرر کیا ہے وہ دوسرے ادیان اور دوسری تہذیبوں کے نصب العین سے اصلاً  
مختلف ہے۔ اسلام کے نصب العین نے اس کو ایک ایسی تہذیب بنا دیا جو بنیادی طور پر دوسری تہذیبوں سے مختلف ہے اور  
جس کا اعتقادی اور عملی نظام دوسرے نظامات سے اساسی اختلاف رکھتا ہے۔ (۲۳)

اسلام کے پورے نظامِ اعتقادی و عملی میں توحید پر یقین بنیادی چیز ہے۔ توحید کے اقرار کے بعد خود بہ خود ان اعتقاد پر یقین لازمی ہو جاتا ہے کہ جو اللہ کی طرف سے بیان کردہ ہے۔ اگر ملائکہ پر یقین ہے تو خود بہ خود توحید کا اقرار تمام انبیاء پر بھیجی کتابوں پر یقین کیونکہ وہ خدا کی نازل کی ہوئی ہیں۔ توحید کا اقرار، رسولوں پر یقین کہ وہ اللہ کے بھیجے ہوئے ہیں، امت کی ہدایت و رہبری کیلئے توحید کا اقرار، آخرت پر یقین کہ اللہ ہی ہے جو ایک دن سب سے حساب لے گا اور وہ دن یومِ آخرت ہے۔ ہر وہ چیز جو دائرہ اسلام میں داخل ہوتی ہے چاہے وہ عمل کی صورت میں ہو یا اعتقاد کی صورت میں اس کی بنیاد صرف اور صرف ایمان باللہ پر قائم ہے۔ توحید کا اقرار دراصل انسان کو غور و فکر کی دعوت دیتا ہے۔ اسی غور و فکر کے باعث انسان نے اس کائنات پر تحقیق شروع کی، رصد گاہیں تعمیر کیں اور فلکیات پر عظیم انسانی تحقیقات سامنے آئیں۔

”اسلام کا پیغام توحید لا سے شروع ہوتا ہے لا اللہ کہہ کر اسلام سے پہلے شرک کے وہ تمام کانٹے اور جھاڑ صاف کرتا ہے جو توحید کی فصل کیلئے مضر ثابت ہو سکتے ہیں۔ پھر لا اللہ سے ایک خدا کا اثبات کرتا ہے یہ اسلوبِ اسلامی معاشرے سے غیر اللہ پر یقین جیسے مفاسد کو مٹاتا ہے۔ پھر وہ فضا تیار ہوتی ہے جس میں اسلامی تہذیب پروان چڑھتی ہے اور اسے اپنے وسعتوں اور آفاقیت کے اظہار کا موقع ملتا ہے۔ اسلامی تہذیب کی خشت اول یہی توحید ہے۔ اس سے بھی زیادہ موثر بات یہ ہے کہ اسلامی تہذیب پوری انسانیت کو ایک نگاہ سے دیکھتی ہے۔ وہ جغرافیائی، لسانی، حیاتیاتی، کسی نوعیت کی محدودیت سے کوئی علاقہ نہیں رکھتی۔ اس کی آغوشِ رحمت میں آجانے والا ہر شخص مومن ہے اور اس سلسلے میں وہ نہ کسی ابہام کی شکار ہو سکتی ہے اور نہ کسی تعصب کی۔ دنیا بھر کی تہذیبوں میں یہ افتخار صرف اسلام اور اسکی تہذیب کو ہی حاصل ہے“ (۲۴)

شرک نہ صرف گناہ ہے بلکہ ہر طرح سے انسان کیلئے نقصان کا باعث ہے۔ سب سے پہلے شرک جو خدا کی ذات میں کرتے ہیں یعنی الوہیت اور اس کے مقابلِ شمیوت ہے دو خدا ماننے والے۔ (۲۵) قرآن کریم میں دو آیتیں خدا کی حقیقت و وحدانیت پر دلالت کرتی ہیں۔

لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا (۲۶)

یعنی اگر زمین و آسمان میں سوائے اللہ کے کئی خدا ہوتے تو اس کائنات کا نظام درہم برہم ہو جاتا۔

ہم دیکھ رہے ہیں کہ نظام کائنات میں کسی قسم کا کوئی خلل واقع نہیں ہوا ہے۔ لہذا اس بات سے ہم سمجھ سکتے ہیں کہ کائنات میں دو خداؤں کا وجود نہیں ہے بلکہ کائنات کا موجودہ نظم و ضبط خدا کے مدبر اور احد ہونے کی دلیل ہے۔ لیکن یہاں یہ سوال اٹھتا ہے کہ خدا کے متعدد ہونے اور کائنات کے خراب ہونے میں کیا ربط ہے؟

اگر کسی ادارے کے دوسرے براہ ہوں اور دونوں الگ الگ حکم صادر کریں اور جن پر یہ حکم لاگو ہوگا وہ پریشان

ہو جائیں گے کہ کس کا حکم مانتے۔ ان کا پریشان ہونا دراصل نظام کے درہم برہم ہونے کی دلیل ہوگی۔ اسی لئے اگر کائنات کو چلانے والے دوسرے مقرر ہوتے تو دونوں کے ادارے بھی مختلف ہوتے، یوں نظام کائنات درہم برہم ہو کر رہ جاتا۔

علامہ طباطبائی اس کی تفسیر کچھ یوں بیان کرتے ہیں:

اگر فرض کیا جائے کہ اس کائنات کے کئی خدا ہوں تو ان کے درمیان ذاتاً حقیقتاً اختلاف پایا جائے گا۔ وگرنہ کئی خداؤں کا ہونا تصور نہیں ہو سکتا اور پھر ذات و حقیقت میں اختلاف ہونے کا مطلب یہ ہے کہ کائنات کے چلانے میں بھی ان کے درمیان اختلاف پایا جائے گا اور جب کائنات کے چلانے والوں میں اختلاف ہو جائے تو یہ سبب بنے گا کہ ہر ایک کا بنایا ہوا نظام کا درہم برہم ہو جانا لازمی آئے گا۔ کیونکہ ہم نظام کائنات کو ایک ہی طرح کا پاتے ہیں اور ملاحظہ کرتے ہیں کہ اس کے اجزاء ہدف تک پہنچانے میں ایک دوسرے کی مدد کرتے ہیں لہذا اس سے ہم سمجھ لیتے ہیں کہ اس کائنات کے نظام کو چلانے والا ایک ہی ہے۔ (۲۷)

سورہ مومنوں میں ارشاد ربانی ہے:

مَا اتَّخَذَ اللَّهُ مِنْ وَلَدٍ وَمَا كَانَ مَعَهُ مِنْ إِلَهٍ إِذَا لَذَهَبَ كُلُّ إِلَهٍ بِمَا خَلَقَ وَلَعَلَّ بَعْضُهُمْ عَلَى بَعْضٍ سُبْحَانَ اللَّهِ عَمَّا يُصِفُونَ (۲۸)

یعنی اللہ کے ساتھ کوئی دوسرا خدا نہیں کیوں کہ اگر ایسا ہوتا تو اس وقت ہر خدا اپنی مخلوق کو لئے پھرتے اور ایک دوسرے پر چڑھائی کرتے اور خوب لڑتے لہذا جو باتیں یہ لوگ خدا کی طرف نسبت دیکر بیان کرتے ہیں خدا اس سے پاک و پاکیزہ ہے۔

یہ آیت بھی متعدد خداؤں کے ہونے کو مسترد کرتی ہے۔ ارشاد ہوتا ہے اس کائنات میں کئی خدا ہوتے تو ہر ایک اپنے حکم کو نافذ کرنے کی کوشش کرتا، ایسی صورت میں ہر ایک اپنے مد مقابل کے امور میں مانع بنتا، ہر ایک اپنے اپنے کام کو انجام دیتا دوسرے سے کوئی سروکار نہیں رکھتا تو ظاہر ہے نظام کائنات تباہ و برباد ہو جاتا۔ اب تک کی گفتگو میں دو اہم سوالات جنم لیتے ہیں:

پہلا سوال کہ اگر دونوں خدا آپس میں مل جل کر یا مفاہمت کے ساتھ اس کائنات کے نظام کو چلائیں تو کیا حرج ہے؟  
دوسرا سوال اگر دونوں خدا ایک دوسرے کے موافق بن جائیں یا ایک دوسرے کی مدد کریں، مشورہ کریں یا ہم فکر ہو جائیں تو کیا حرج ہے؟

خدا قادر مطلق ہے وہ کسی کا محتاج نہیں اس میں پہلے سوال کا جواب پوشیدہ ہے ایک دوسرے کی مدد کرنا گویا ایک دوسرے کی طرف محتاج ہونا ہے۔

دوسرے سوال کا جواب یہ ہے کہ اس طرح کا عمل بھی ایک دوسرے کی عاجزی اور محتاجیت کی دلیل ہے کیونکہ جو قانون ایک خدا نے بنایا ہوگا اس کا اجراء کرتے ہیں وہ دوسرے سے ڈرتا ہوگا کہ کہیں یہ قانون دوسرے کیلئے پریشانی پیدا نہ کر دے یا اس کے بنائے ہوئے قوانین میرے بنائے ہوئے قوانین کے ساتھ نہ ٹکرائیں لہذا مجبور ہوگا کہ دوسرے کے ساتھ ہم فکر ہو کر اپنے قوانین کو نافذ کرے اور یہی بات خدا کے قادر مطلق ہونے کے ساتھ تضاد رکھتی ہے۔ لہذا وہ خدا ہونے کا مفہوم ہی ختم ہو جاتا ہے۔

یہ تو خدا کی ذات کا شرک ہے۔ ایک شرک وہ ہے جو ہم خدا کی بتائی ہوئی تعلیمات میں کرتے ہیں مثلاً جو چیزیں اللہ نے حلال کی ہیں انہیں ہم اپنے لئے حرام کر لیں یا جو حرام کی ہیں انہیں ہم اپنے لئے حلال کر لیں۔ اس کی وضاحت مثال سے یوں ہو سکتی ہے:

ہندومت کے عام تصور کے مطابق کسی جاندار کو مارنا سب سے بڑا گناہ ہے اور چونکہ گوشت کو بطور غذا استعمال کرنے کیلئے جاندار کو مارنا پڑتا ہے اسی لئے گوشت کا استعمال ممنوع ہے۔ اس کے علاوہ گائے ان کے ہاں دیوی کا درجہ رکھتی ہے۔ چنانچہ ایسے کیسے دیکھا جاسکتا ہے؟ ان تصورات نے ہندوں کو بڑی خود قوم بنا دیا ہے جس کے نتیجے میں ان کے ہاں غذائیت کی کمی کے مسائل جنم لے رہے ہیں۔ ۱۹۶۷ء میں اس وقت کے انڈین ایگریکلچر انسٹی ٹیوٹ نئی دہلی کے ڈائریکٹر ایم ایس سوامی ناتھن کے ایک بیان نے پورے انڈیا کو ہلا کر رکھ دیا تھا۔ ان کا کہنا تھا کہ متوازن غذا کا تصور اگرچہ نیا نہیں بلکہ دماغ کے ارتقاء کے سلسلے میں اس کی اہمیت ایک نئی حیاتیاتی دریافت ہے۔ (۲۹)

اب یہ بات قطعی ہے کہ چار سال کی عمر میں انسانی دماغ ۸۰٪ سے لیکر ۹۰٪ تک اپنے اپنے پورے وزن میں پہنچ جاتا ہے اور اگر اس نازک مدت میں بچے کو مناسب پروٹین نہ ملے تو اس کا دماغ اچھی طرح نشوونما نہیں پاسکتا۔ اس لئے اگر ناقص تغذیہ اور پروٹینی فاقے کے مسئلہ پر جلد توجہ نہ دی گئی تو اگلے عشروں میں ہمیں یہ منظر دیکھنا پڑے گا کہ ایک طرف متمدن قوموں کی ذہنی طاقت میں تیزی سے اضافہ ہو رہا ہے اور دوسری طرف ہمارے ملک میں ذہنی بوتاپن بڑھ رہا ہے۔ نوجوان نسل کو یہ سنگین نتیجہ برآمد ہوگا کہ ہر روز ہمارے ہاں دس لاکھ ذہنی بونے وجود میں آئیں گے اس کا بہت کچھ اثر ہماری نسلوں پر حالیہ برسوں میں ہی پڑ چکا ہوگا۔ اس لئے حکومت کو چاہیے کہ اپنی کاروائیوں کے ذریعے عوام کے اندر پروٹینی شعور پیدا کرے اور اس سلسلے میں رائے عامہ کو ہموار کرے۔ (۳۰)

توحید اور ایک اللہ کی تعلیمات کس طرح سے ہماری راہنمائی کر رہی ہیں۔ کس طرح ہمارے لئے مشعل راہ ہیں۔ خدا کی تعلیمات اس کے احکامات، حلال، حرام، غرض کہ سب کچھ کی پابندی میں انسان کی بھلائی پوشیدہ ہے بلکہ فائدہ مند بھی ہے۔ ایسا فائدہ جو اسے ہر طرح سے زندگی میں چین و سکون فراہم کر رہا ہے۔

مشرك ذات پات اور اونچ نیچ کی بھی بنیاد ہے مگر نبی رحمت ﷺ نے تشریف لا کر انسانیت کو آزادی دلائی۔ آپ ﷺ نے فرمایا۔ بے شک اللہ نے جاہلیت کے غرور اور نسلی فخر کا خاتمہ کر دیا ہے۔ اب انسان یا تو صاحب تقویٰ مومن ہے یا گناہگار بد بخت ہے۔ تمام لوگ آدم علیہ السلام کی اولاد ہیں اور آدم علیہ السلام ہی سے پیدا کئے گئے۔ (۳۱)

رسالت:

توحید کے بعد اسلام کا دوسرا بڑا بنیادی عقیدہ رسالت و نبوت ہے۔ رسالت و نبوت اللہ تعالیٰ کے قائم کردہ منصب ہیں جن پر اس نے اپنے منتخب بندوں کو فائز کیا ہے۔ نبی و رسول کو ہمیشہ اللہ تعالیٰ کی مدد حاصل رہتی ہے۔ اللہ تعالیٰ کا ان سے براہ راست رابطہ ہوتا ہے۔ رسول کا معاملہ تھوڑا سا مختلف ہوتا ہے۔ وہ اپنی قوم پر اللہ کی برہان قاطع بن کر آتا ہے۔ وہ یہ دعویٰ کرتا ہے کہ اگر اس کی قوم نے خدا کی طرف رجوع نہ کیا تو اس پر اسی کی زندگی میں ایک عذاب آئے گا جس میں نہ ماننے والے تہس نہس کر دیئے جائیں گے۔ یہ سلسلہ اللہ کے آخری نبی حضرت محمد ﷺ پر ختم ہو چکا ہے۔

رسالت کے لغوی معنی پیامبری کے ہیں۔ جو شخص کسی کا پیغام دوسرے شخص کے پاس لے جائے وہ ”رسول“ ہے۔ مگر اسلام کی اصطلاح میں رسول اس کو کہتے ہیں جو خدا کا پیغام اس کے بندوں تک پہنچائے اور خدا کے حکم سے راہ راست کی طرف ان کی رہنمائی کرے۔ اسی لئے قرآن میں رسول کیلئے ”ہدٰی“ کا لفظ بھی استعمال کیا گیا ہے۔ یعنی وہ سیدھا راستہ دکھائے۔ (۳۲)

رسالت کی بحث سے تین نکات نکلتے ہیں: اول، تمام انبیاء و رسولوں پر ایمان لانا اگرچہ ان کا دور کس قدر قدیم ہی کیوں نہ ہو۔ دوم، ان تمام کتابوں اور صحیفوں پر ایمان لانا جو سابق انبیاء و رسول پر نازل ہوئی ہیں۔ سوم، حضرت محمد بن عبد اللہ ﷺ کو آخری نبی ماننا کہ آپ کے بعد دوسرا کوئی نبی یا رسول نہیں ہو سکتا۔

اتباع و اطاعت رسول (ﷺ):

ایک مسلمان پر لازم ہے کہ وہ صرف عقائد عبادات بلکہ تمام زندگی کے عملی مسائل میں بھی خدا کے رسول کی پیروی کرے۔ ارشادِ باری ہے:

مَنْ يَطِيعِ الرَّسُولَ فَقَدْ اطَّاعَ اللَّهَ وَمَنْ تَوَلَّىٰ فَمَا أَرْسَلْنَاكَ عَلَيْهِمْ حَفِيظًا (۳۳)

اس رسول (ﷺ) کی جو اطاعت کرے اسی نے اللہ تعالیٰ کی فرمانبرداری کی اور جو منہ پھیر لے تو ہم نے آپ کو کچھ ان پر نگہبان بنا کر نہیں بھیجا۔

پھر فرما رہے ہیں:

يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ (۳۴)

اے ایمان والو! اللہ اور اس کے رسول ﷺ کی اطاعت کرو۔

اللہ نے انبیاء کو رسالت کے منصب پر سرفراز کرنے کے بعد انہیں ”علم“ بخشا ہے۔ یہی خصوصیت انہیں دوسرے رہنماؤں سے ممتاز کرتی ہے۔ کیونکہ یہ خدا کے بنائے ہوئے ہادی و رہبر ہیں۔ جبکہ دنیاوی ہادی و رہبروں کی اللہ کے نزدیک کوئی حیثیت نہیں کیونکہ ان کے پاس حقیقت کا کوئی علم نہیں ہے۔ وہ صرف گمان کی پیروی کرتے ہیں۔ اسی لئے اللہ تعالیٰ قرآن مجید میں فرماتا ہے:

بَلِ اتَّبَعَ الَّذِينَ ظَلَمُوا أَهْوَاءَ هُمْ بِغَيْرِ عِلْمٍ (۳۵)

مگر ظالموں نے اپنی خواہشات نفس کی پیروی کی بغیر اس کے کہ ان کے پاس کوئی علم ہو۔

مزید ارشاد ہوتا ہے:

وَمِنَ النَّاسِ مَنْ يُجَادِلُ فِي اللَّهِ بِغَيْرِ عِلْمٍ وَلَا هُدًى وَلَا كِتَابٍ مُنِيرٍ ثَابِتٍ عِطْفِهِ لِيُضِلَّ عَن سَبِيلِ اللَّهِ لَهُ فِي الدُّنْيَا حِزْبٌ وَإِنَّهُ يَوْمَ الْقِيَامَةِ عَذَابُ الْحَرِيقِ (۳۶)

بعض لوگ اللہ کے بارے میں بغیر علم کے بغیر ہدایت کے اور بغیر روشن دلیل کے جھگڑتے ہیں۔ جو اپنی پہلو موڑنے والا بن کر اس لئے کہ اللہ کی راہ سے بہکا دے، اسے دنیا میں رسوائی ہوگی اور قیامت کے دن بھی ہم اسے جہنم میں جلنے کا عذاب چکھائیں گے۔

یہ عام لوگوں کا ذکر ہے مگر وہ خاص لوگ جو اللہ کے رسول ہیں انہیں علم عطا کیا جاتا ہے۔ وہ اسی علم کے ذریعے انسان کو سیدھے، واضح اور سچے راستے کی طرف رہنمائی کرتے ہیں۔ جس کا اللہ نے اسے علم دیا ہوتا ہے اور پھر ہر نبی کو ایک امتیازی شان سے نواز کر علم و تقویٰ کی اضافی صفیتیں عطا کیں جاتی ہیں۔ خاص طور پر اس قوم کی زبان سے آشنائی دے کر بھیجا جاتا ہے تاکہ وہ درست طریقے سے تبلیغ کر سکیں۔ قرآن مجید میں ارشاد ہوتا ہے:

وَمَا أَرْسَلْنَا مِنْ رَّسُولٍ إِلَّا بِلِسَانٍ قَوْمِهِ بِلِسَانٍ قَوْمِهِ لِيُبَيِّنَ لَهُمْ (۳۷)

ہم نے ہر نبی کو اس کی قومی زبان میں ہی بھیجا ہے تاکہ ان کے سامنے وضاحت سے بیان کر دے۔

حضرت لوط علیہ السلام کا ذکر اس طرح آیا۔ ”وَإِنَّ لُوطًا لَمِنَ الْمُرْسَلِينَ“ (۳۸) اور بے شک لوط مرسلین میں

سے ہیں۔ حضرت موسیٰ علیہ السلام کا تذکرہ یوں کیا گیا ہے۔

وَلَمَّا بَلَغَ أَشُدَّهُ وَاسْتَوَىٰ آتَيْنَاهُ حُكْمًا وَعِلْمًا (۳۹)

اور جب وہ اپنی پوری جوانی کو پہنچا اور پورا آدمی بن گیا تو ہم نے اسے قوت فیصلہ اور علم عطا کیا۔

جب حضرت داؤد علیہ السلام کو نبوت ملی تو حکمت دی گئی: ”وَلَقَدْ آتَيْنَا دَاوُدَ وَسُلَيْمَانَ عِلْمًا“ (۴۰) ہم نے داؤد اور سلیمان کو علم (حکمت) عطا کیا۔

اور حضرت محمد بن عبداللہ ﷺ سے فرمایا جاتا ہے:

وَلَسِينَ اتَّبَعْتَ أَهْوَاءَهُمْ بَعْدَ الَّذِي جَاءَكَ مِنَ الْعِلْمِ مَا لَكَ مِنَ اللَّهِ مِنْ وَلِيٍّ  
وَلَا نَصِيرٍ (۴۱)

اور اگر تم نے اس علم کے بعد جو تمہارے پاس آیا ہے ان کی خواہشات کی پیروی کی تو اللہ سے تم کو بچانے والا کوئی حامی و مددگار نہ ہوگا۔

اسلام تمام انبیاء پر بلا امتیاز ایمان لانے کو ضروری قرار دیتا ہے۔ یہ عقیدہ آفاقیت کا مظہر ہے۔ قرآن واضح الفاظ میں انبیاء کرام کے درمیان اس فرق کو رد کرتا ہے۔ سورۃ النساء میں ارشاد باری تعالیٰ ہے:

لَسَلَا يَكُونُ لِلنَّاسِ عَلَيْكُمْ حُجَّةٌ إِلَّا الَّذِينَ ظَلَمُوا مِنْهُمْ فَلَا تَخْشَوْهُمْ وَاخْشَوْنِي وَلَا تَمَّ  
نِعْمَتِي عَلَيْكُمْ وَلَعَلَّكُمْ تَهْتَدُونَ (۴۲)

تا کہ لوگوں کی کوئی حجت باقی نہ رہ جائے سوائے ان لوگوں کے جنہوں نے ان میں سے ظلم کیا ہے تم ان سے نہ ڈرو مجھ سے ہی ڈرو تا کہ میں اپنی نعمت تم پر پوری کروں اور اس لئے بھی کہ تم راہ راست پاؤ۔  
خدا مزید ارشاد فرماتا ہے:

وَكَأَيِّنْ مِنْ قَرْيَةٍ عَتَتْ عَنْ أَمْرِ رَبِّهَا وَرُسُلِهِ فَحَاسَبْنَاهَا حِسَابًا شَدِيدًا وَعَذَّبْنَاهَا عَذَابًا  
نُكْرًا ۚ فَذَاقَتْ وَبَالَ أَمْرِهَا وَكَانَ عَاقِبَةُ أَمْرِهَا خُسْرًا (۴۳)

اور بہت سی بستیوں (کے رہنے والوں) نے اپنے پروردگار اور اس کے پیغمبروں کے احکام سے سرکشی کی تو ہم نے ان کو سخت حساب میں پکڑ لیا اور ان پر (ایسا) عذاب نازل کیا جو نہ دیکھا تھا نہ سنا، سو انہوں نے اپنے کاموں کی سزا کا مزہ چکھ لیا اور ان کا انجام نقصان ہی تھا۔

قرآن مجید کہتا ہے کہ تمام انبیاء کی تعلیم کا مرکز و محور ایک ہی تھا۔ سب کی تعلیم ایک تھی۔ سب کا دین ایک تھا۔ سب کی دعوت کا منبع صراط المستقیم کی طرف بلانا تھا۔ کسی ایک نبی کی تعلیمات کو جھٹلانے کا مطلب دائرہ اسلام سے خارج ہونے کی دلیل ہے اور عقیدہ ختم نبوت ایمان کے کامل ہونے کی دلیل ہے۔ اس سلسلے میں حضرت ابو ہریرہ رضی اللہ عنہ بیان کرتے ہیں کہ آنحضرت ﷺ نے فرمایا:

قال النبي ﷺ ان مثلي و مثل الانبياء من قبلي كمثل رجل بنى بيتا فاحسنه واجمله ألا

موضع لبنة من زاوية ففعل الناس يطوفون به ويعجبون له ويقولون هلا و ضعت هذه  
اللبنة، فانا اللبنة. وانا خاتم النبيين (۴۴)

نبی ﷺ نے فرمایا: میری اور مجھ سے پہلے گزرے ہوئے انبیاء کی مثال ایسی ہے جیسے ایک شخص نے ایک  
عمارت بنائی اور خوب حسین و جمیل بنائی مگر ایک کونے میں ایک اینٹ کی جگہ چھوٹی ہوئی تھی۔ لوگ اس  
عمارت کے گرد پھرے اور اس کی خوبی پر اظہار حیرت کرتے تھے، مگر کہتے تھے کہ اس جگہ اینٹ کیوں نہ رکھی  
گئی؟ تو وہ اینٹ میں ہوں اور میں خاتم النبیین ہوں (یعنی میرے آنے پر نبوت کی عمرت مکمل ہو چکی ہے،  
اب کوئی جگہ باقی نہیں ہے جسے نہ کرنے کے لیے کوئی آئے)

حضرت ابو ہریرہ رضی اللہ عنہ نے روایت ہے کہ آنحضرت ﷺ نے فرمایا:

ان رسول اللہ ﷺ قال فُضِّلْتُ عَلَى الْاَنْبِيَاءِ بِسَبِّ، اعْطِيتُ جِوَامِعَ الْكَلِمِ، وَنَصْرْتُ  
بِالرَّعْبِ وَأُحِلَّتْ لِي الْغَنَانِمُ وَجَعَلْتُ لِي الْاَرْضَ مَسْجِدًا وَطَهْرًا، وَأُرْسَلْتُ لِي الْخَلْقُ كَانَةَ،  
وَخَتَمَ بِي النَّبِيُّونَ. (۴۵)

رسول اللہ ﷺ نے فرمایا: مجھے چھ باتوں میں انبیاء پر فضیلت دی گئی ہے۔ اول: مجھے جامع و مختصر بات کہنے کی  
صلاحیت دی گئی، دوم: مجھے رعب کے ذریعہ سے نصرت بخشی گئی، سوم: میرے لئے اموالِ غنیمت حلال کئے  
گئے، چہارم: میرے لئے زمین کو مسجد بھی بنا دی گئی اور پاکیزگی حاصل کرنے کا ذریعہ بھی (یعنی میری  
شریعت میں نماز صرف مخصوص عبادت گاہوں میں ہی نہیں بلکہ روئے زمین پر ہر جگہ پڑھی جاسکتی ہے اور پانی  
نہ ملے تو میری شریعت میں تیمم کر کے وضو کے حاجت بھی پوری کی جاسکتی ہے اور غسل کی حاجت بھی)،  
پنجم: مجھے تمام دنیا کیلئے رسول بنایا گیا، ششم: اور میرے اوپر انبیاء کا سلسلہ ختم کر دیا گیا۔

نتیجہ یہ کہ نبوت کا دروازہ ہمیشہ کیلئے بند ہو چکا ہے اور نوح بشر کیلئے تعلیمات نبوی کی صورت میں ایک مکمل  
مذہب پیش کر دیا گیا ہے اور قیامت تک اس میں کسی قسم کا گھٹاؤ یا بڑھاؤ ممکن نہیں ہے۔ یہی وہ ٹھوس اور غیر تغیر پذیر بنیاد ہے  
جس پر عالمگیر اور دائمی ملت و تہذیب اسلامی کی عمارت تعمیر کی گئی ہے۔ یہی وہ کامل تہذیب ہے جس کے ہر فرد کا یقین کامل  
یکہی ایمان و اعتقاد ہے۔

آخرت:

یوم آخرت سے مراد موت کے بعد کی زندگی ہے۔ ارشاد بانی ہے:

وَمَا هَذِهِ الْحَيَوةُ الدُّنْيَا إِلَّا لَهْوٌ وَلَعِبٌ وَإِنَّ الدَّارَ الْاٰخِرَةَ لَهِيَ الْحَيَوةُ لَوْ كَانُوا



اور اس دنیا کی زندگی لعلوب کے سوا کچھ نہیں اور بے شک آخرت کا گھر ہی زندگی ہے کاش وہ جانتے۔  
ہر شخص کی خواہش ہوتی ہے کہ اس کا گھر خوبصورت ہو گھر میں ہر طرح کی آسائش موجود ہو اور تمام آسائشوں کے باوجود بھی وہ اسی تک دو دو میں رہتا ہے کہ مزید کس طرح اپنے گھر کو بہتر سے بہتر شکل میں بنائے۔ اسی طرح آخرت وہ جائے پناہ ہے جو ابدی ہے۔ ہمیں اس عارضی دنیا میں اسی ابدی گھر کیلئے کوششیں کرنی ہیں۔ اس کی زیبائش و آرائش کے لئے کوشش کرنی ہے۔

یہ دنیا انسان کے لئے ایک امتحان گاہ کا درجہ رکھتی ہے۔ یہاں انسان ایک خاص عرصے تک کیلئے بھیجا گیا ہے کہ وہ اگلے جہاں کیلئے تیاری کرے، فصل بوئے اور اس کے نتائج کا انتظار کرے۔ جب ہمیں کوئی چیز حاصل ہوتی ہے تو خوشی و مسرت کی کیفیت میں ہم یہ سوچنا بھول جاتے ہیں کہ اس چیز کا منبع و ماخذ کہاں ہے؟ یہ ہمیں کہاں سے اور کیوں حاصل ہوئی؟ اور یہ ہمارے پاس کب تک رہے گی؟ لیکن جب کوئی چیز ہم سے کھو جاتی ہے تو ہمیں اس سے اس قدر دکھ اور تکلیف پہنچی ہے کہ ہم یہ سوچتے پر مجبور ہو جاتے ہیں کہ یہ کیسے کھوئی؟ اور اس کے دوبارہ حاصل ہونے کی امید ہے یا نہیں؟ اور اس کے اسباب و علل کیا ہیں؟ کیونکہ جو چیز انسان کی حیثیت کو جس قدر زیادہ ٹھیس پہنچاتی ہے اس قدر زیادہ وہ قوت فکر کو حرکت میں لاتی ہے۔ یہی حال موت اور زندگی کا بھی ہے ہمیں اس بات کی زیادہ پروا نہیں ہوتی کہ ہمارے اندر دوڑنے والی حیات کہاں سے آئی؟ اور اس کا آغاز کس طرح اور کیونکر ہوا؟ لیکن موت اور اس سے متعلق سوالات پر ہم زیادہ توجہ دیتے ہیں کہ ان سے مستقبل وابستہ ہے۔ (۴۷)

اسلامی تہذیب کے عالمگیر تصور میں عقیدہ آخرت کا کردار اس اعتبار سے اہم ہے کہ یہ تصور انسان میں ایک زبردست محتسب کو جنم دیتا ہے جسے ہم ضمیر بھی کہہ سکتے ہیں۔ جو ان جگہوں پر بھی برائی کرنے سے روکتا ہے جہاں دنیاوی پولیس یا عدالت کی پہنچ نہیں ہوتی۔ بعض اوقات معمولی اخلاقی معاملات میں بھی ڈرتا ہے مثلاً ایک روزے دار چاہے تو دنیا والوں سے چھپ کر کھانی سکتا ہے لیکن وہ تنہائی میں بھی ایسا نہیں کرتا اس کی وجہ یہ ہے کہ خدا سے اور آخرت میں اسکی پکڑ سے ڈرتا ہے اور آخرت میں حاصل ہونے والی سعادت اسے دنیاوی تکلیف برداشت کرنے کا اہل بنا دیتی ہے۔ اس طرح اسلامی تہذیب یہ جا طور پر اس بات کی دعویٰ ہے کہ اس کا اپنا نظام فکر و عمل اور قوت نافذ ہے۔ (۴۸)

ابو الحسن ندوی لکھتے ہیں:

اگر انسان واقعی یہ سمجھ لے کہ اسے اپنے اعمال کا معاوضہ ایک دائمی عذاب یا دائمی ثواب کی صورت میں کسی ہمہ داں اور ہمہ بین حاکم کی عدالت میں ملے گا تو یہ خیال نیک کرداری کا ایسا زبردست محرک ہوگا جس کے سامنے ارتکاب

معصیت کی کوئی تاویل نہیں چل سکتی۔ (۴۹)

ان عقائد کو بیان کرنے کا مقصد یہ تھا کہ انہی کی وجہ سے ہماری اقدار جنم لیتی ہیں اور قرآن جو ہمارے لئے ہدایت کا سرچشمہ ہے، بھی ہمیں ان اقدار کی طرف راغب کرنے کا موجب بنتا ہے۔ ہم نے اپنی گفتگو میں قرآنی آیات سے بھی زیادہ استدلال کیا ہے۔ قرآن ایسی کتاب ہے جو نور ہدایت ہے اور ہمارا یہ عقیدہ ہے کہ یہ ایسی معجزہ نما کتاب ہے کہ قیامت تک ہمارے لئے اس میں ہدایت موجود ہے لیکن یہ انسان پر ہے کہ وہ کس طرح اور کتنی ہدایت لیتا ہے اس نور ہدایت سے۔ اللہ جو ہمیں نظر نہیں آتا مگر ہر جگہ موجود ہے۔ اللہ کا رسول ظاہری طور پر دنیا سے چلے گئے اب یہ ظاہری کتاب ہی ہمارے لئے ہدایت ہے اور کس قدر خوبصورت انداز سے یہ ہمیں ہماری اقدار کی پہچان کر رہی ہے۔

خلاصہ کلام:

بہر حال اس پوری تفصیل کے بعد مندرجہ ذیل نکات سامنے آتے ہیں:

۱۔ پاکستان کا قیام اصل میں اسلامی معاشرے کا قیام تھا۔ جس کے اہم ترین مقاصد میں مذہبی آزادی، دینی و تہذیبی شناخت، معاشی کفالت، اسلامی آثار و باقیات کا احترام شامل ہے۔ اسی لئے بانی پاکستان قائد اعظم محمد علی جناح نے فرمایا:

جو فرقہ دوسرے فرقوں کی طرف بدخواہی کے جذبات رکھتا ہو وہ بیچ اور ذلیل ہے۔ میں دوسری قوموں کے رسوم، تو انین، معاشرتی اور مذہبی اذاروں کا بے حد احترام کرتا ہوں۔ یہی نہیں بلکہ قرآن پاک کی تعلیم کے مطابق ضرورت پڑے تو ان کی عبادت گا ہوں کی حفاظت بھی میرا فرض ہے۔ اس کے باوجود مجھے اس جماعت سے محبت ہے جو میری حیات اور میرے اوضاع و اطوار کا سرچشمہ ہے اور جس نے مجھے اپنا مذہب، اپنا ادب، اپنی فکر اور اپنی ثقافت دے کر میری تشکیل اس صورت میں کی ہے کہ جیسا میں ہوں اور اس پر میرے ماضی کو از سر نو زندہ کر کے وہ میرے شعور کا ایک زندہ و فعال عنصر بن چکی ہے۔ (۵۰)

قائد اعظم کی یہ سوچ بہ حیثیت مسلمان وہی سوچ ہے جس کا اسلام حکم دیتا ہے۔ اسلام ہمیں دوسرے مذاہب اور اس کے پیروکاروں کے احترام کا درس دیتا ہے۔ لیکن یہ بھی حقیقت ہے کہ جو اپنے آثار و باقیات کا خیال نہیں رکھتے وہ فنا ہو جاتے ہیں ان کا نام و نشان مٹ جاتا ہے۔ یہ ملک اسی فلسفے کی بنیاد ہے۔ دو قومیں جو واضح اختلاف رکھتی ہو وہ کیسے ایک ہی جگہ رہ سکتی ہیں۔ ایک ہی گھر میں دو مختلف زاویہ نظر رکھنے والے لوگوں کا گزارہ مشکل ہوتا ہے تو بھلا دو قومیں کس طرح گزارہ کر سکتی ہیں۔ مسلمانوں اور ہندوؤں کا نظریہ حیات ہر طرح سے جدا تھا۔ مسلمان جو ایک خدا پر یقین رکھتا ہے۔ اسی عقیدہ توحید کی بنا پر اسکی ثقافت و تہذیب تشکیل پاتی ہے۔ اسی تہذیب کی تشکیل میں وہ عقائد شامل ہیں جن پر ایک مسلمان کا

ایمان ہے۔ ان عقائد پر ایمان کے بغیر وہ دائرہ اسلام سے خارج ہوتا ہے اور ثقافت جن چیزوں سے پروان چڑھتی ہے ان میں مذہب عقائد، اخلاقیات، فنون و ہنر، رسم و رواج، قانون معاشرت، مادی وسائل شامل ہیں کیونکہ ثقافت مذہب سے پروان چڑھ رہی ہے تو ثقافت کا پیروکار اسلامی ثقافت کا پرچار کرے گا اور اسی اسلامی ثقافت کو اپنے اندر سمو کر اسلامی اقدار کے ذریعے اپنی شخصیت سے تعمیر کرے گا۔ اقدار پر مذہب بھی موجود ہوتی ہے چونکہ یہاں اسلامی ثقافت کی بات کر رہے ہیں اس لئے اسلامی اقدار کی بات کرنا بطریق اولیٰ ضروری ہے۔

اگر یہ حیثیت مسلمان ہر فرد اسلامی اقدار کو اپنالے تو شخصیت میں چار چاند لگ جائیں۔ قرآن جن اسلامی اقدار کو شخصیت کا قاصد کہہ رہا ہے اس میں ظلم سے پرہیز، عزت و شرف انسانی، انفاق، حریت آزادی، صبر، غیرت، ایثار، عالمگیری اخوت، اقارب و احباب کے حقوق کا تعین شامل ہیں۔



## حوالہ جات

- (۱) لوئیس معلوف، المنجد، (عربی-اُردو)، مترجم: مولانا عبدالحمید بلیادی، مکتبہ قدوسیہ، لاہور، ۲۰۰۹ء، ص ۱۱۲۲
- (۲) مولوی فیروز الدین، فیروز الغات، فیروز سنز لمیٹیڈ لاہور، ص ۲۳۱
- (۳) آکسفورڈ انگلش ڈکشنری آکسفورڈ ۱۹۸۷ء، ص ۱۲۷
- (۴) سیط حسن، پاکستان میں تہذیب کا ارتقاء، مکتبہ دانیال، لاہور، ۲۰۰۲ء، ص ۸۳
- (۵) ڈاکٹر جمیل جالبی، پاکستانی کلچر، ایسٹ پبلیشرز لمیٹیڈ کراچی، ۱۹۷۳ء، ص ۵۰
- (۶) ابن منظور، لسان العرب، ج ۹، دار المعارف قاہرہ، ص ۲۰
- (۷) [www.http://www.tebyan.net](http://www.tebyan.net)، اسلامی تاریخ و تمدن، مورخہ ۲۵ دسمبر ۲۰۱۰ء
- (۸) فرائز تنویر، ہماری ثقافت اور شناخت، [www.http://m.hamariweb.com/](http://m.hamariweb.com/)، مورخہ ۱۳ اگست ۲۰۱۱ء
- (۹) سیط حسن، پاکستان میں تہذیب کا ارتقاء، ص ۱۹
- (۱۰) سورہ بقرہ، آیت: ۱۷۷
- (۱۱) سورہ نحل، آیت: ۳۶
- (۱۲) سورہ آل عمران، آیت: ۱۰۳
- (۱۳) سورہ بقرہ، آیت: ۲۲، ۲۱
- (۱۴) سورہ مائدہ، آیت: ۸۷، ۸۸

- (۱۵) سورہ حجرات، آیت: ۱۳
- (۱۶) شیخ محمد یعقوب کلینی، اصول کافی، ج ۲، دارالترغی، بیروت، ۲۰۰۵ء، ص: ۳۳۸
- (۱۷) مولانا مفتی عتیق الرحمن عثمانی، مارچ نظریات، مشمولہ: برہان، ج دوم، شمارہ ۳، ص ۱۶۲
- (۱۸) پروفیسر محمد ارشد خان، مہشی مطالعہ تہذیب اسلامی، اصباح الادب، اردو بازار لاہور۔ ص ۲۴
- (۱۹) مولانا سید ابوالاعلیٰ مودودی، اسلامی تہذیب اور اس کے اصول و مبادی، اسلامی پبلیشرز لاہور ۲۰۰۳ء، ص ۲۴
- (۲۰) مولانا ظہور الباری، تفہیم البخاری، دار اشاعت اردو بازار کراچی، ۱۹۹۸ء، ص ۳۹۸
- (۲۱) سورہ بقرہ، آیت: ۲۱۳
- (۲۲) سورہ بینہ، آیت: ۵
- (۲۳) سید ابوالاعلیٰ مودودی، اسلامی تہذیب اور اس کے اصول و مبادی۔ اسلامک پبلشرز ۲۰۰۳ء، ص ۸۵
- (۲۴) سید عزیز الرحمن شیخ، تقسیمات نبوی اور تہذیب کا عالمگیر تصور الشفاذ اسلامیہ، زید اسلامی سنٹر کراچی، ۲۰۰۴ء، ص: ۱۸
- (۲۵) آیت اللہ محمد ہادی، معرفت، انوار قرآنی، (مترجم سید محمد حسن عابدی)، انتشارات تم، ۲۰۰۳ء، ص ۲۳
- (۲۶) سورہ انبیاء، آیت: ۲۲
- (۲۷) محمد حسین طباطبائی، تفسیر المیزان، ج ۱۳، ص: ۲۸۱
- (۲۸) سورہ مومنون، آیت: ۹۱
- (۲۹) مولانا وحید الدین خان، اسلام دور جدید کے خالق، فضلی سنز کراچی، ۱۹۹۰ء، ص ۵۴-۵۳
- (۳۰) محمد بن عیسیٰ ترمذی، السنن، دار الفکر بیروت، ۱۹۹۴ء، رقم حدیث ۴۹۶
- (۳۱) سید ابوالاعلیٰ مودودی، اسلامی تہذیب اور اس کے اصول و مبادی، ترجمان القرآن پبلشرز، لاہور، ۲۰۰۱ء، ص ۱۳۷
- (۳۲) سورہ نحل، آیت: ۳۶
- (۳۳) سورہ نساء، آیت: ۸۰
- (۳۴) سورہ نساء، آیت: ۵۹
- (۳۵) سورہ روم، آیت: ۲۹
- (۳۶) سورہ حج، آیت: ۸-۹
- (۳۷) سورہ ابراہیم، آیت: ۴
- (۳۸) سورہ الصافات، آیت: ۱۳۳
- (۳۹) سورہ قصص، آیت: ۱۴
- (۴۰) سورہ نمل، آیت: ۱۵
- (۴۱) سورہ بقرہ، آیت: ۱۴۰
- (۴۲) سورہ نساء، آیت: ۱۵۰

- (۴۳) سورۃ طلاق، آیت: ۹-۸
- (۴۴) صحیح بخاری، کتاب المناقب، باب خاتم النبیین، حدیث ۳۵۳۵، ص ۴۲۲
- (۴۵) صحیح بخاری، ۴۲۵۰
- (۴۶) سورۃ عنکبوت، آیت: ۶۳
- (۴۷) سید عزیز الرحمن خطابات محرم، القلم، ناظم آباد کراچی، ۲۰۰۶ء، ص ۶۵
- (۴۸) نگار سجاد ظہیر مطالعہ تہذیب، ص ۱۹۳
- (۴۹) سید ابوالحسن ندوی، مذہب و تمدن، مجلس اشاعت نشریات کراچی، ۱۹۹۴ء، ص ۹۵
- (۵۰) ڈاکٹر طاہر حمید تنولی، نظریہ پاکستان افکار اقبال و قائد کی روشنی میں، مشمولہ: ماہنامہ منہاج القرآن، لاہور، جون ۲۰۱۳ء، ص ۳۸-۳۷۔

☆☆☆